

అ మూ ల్య

పెద్ద హాళు. హాళునిండా ఆడవాళ్ళు హాళుకిమధ్యగా
రంగు రంగు దీపాలతో పూలగుత్తి అమర్చబడ్డ తోరణం.
ఆ తోరణంనుంచి ప్రసరిస్తున్న రంగు రంగుల కాంతులు
హాళుని ఇంద్రధనస్సులో వున్నట్లు చూపుతున్నాయి. హాళు
నిండా వరసల ప్రకారం అమర్చివేసిన కుర్చీలు, వాటికి
దూరంగా కుడివైపు గోడవారగా కొన్ని బెంచీలు కలపివేసి
వాటిమీద తివాసీలు పరిచి తాత్కాలికంగా యేర్పరచిన
చిన్న స్టేజీ. స్టేజీమీద ప్రపంచం అంతా ముంచుకు
పోయినట్లు మొహంముడుతుకుని కూర్చున్న ఓ పసిమొహం.
స్టేజీమీద, హాళులో హడావుడిగా అటూ యిటూ తిరుగు
తున్న ఆడవాళ్ళలో ఆ చిన్నపాపని యెవరూ పట్టించు
కున్నట్లు లేరు. చాలామంది వరుసగా వేసిన కుర్చీలని వది
లేసి చిన్న చిన్న గుంపులుగా చేరి ఏవేవో కబుర్లు చెప్పి
కుంటున్నారు. ఇద్దరు, ముగ్గురు ఆంగ్లోయిండియన్స్ కాబోలు
భుజాలులేని గాన్లుతో ఓ ప్రక్కగా కుర్చీలో కూర్చుని వచ్చే

పోయేవారిని, హాలునీ, స్టేజీమీదున్న పాపని కలియ చూస్తున్నారు. కొంతమంది ఫలహారాలు వాటికి కాబోలు యెడం వైపుగా వున్న గది గుమ్మంలోనుంచి లోపలకు వెళ్ళి తిరిగి వస్తున్నారు. ఆ తిరిగి వస్తున్న వారికి గుమ్మందగ్గర రక్షక భటుల్లా నిటారుగా నిలబడ్డ యిద్దరు పొడుగాటి సన్నటి అమ్మాయిలు కిళ్ళీలు, ఏవో పేపరు పొట్లాలు అందిస్తూ న్నారు. అంతా ఆడవాళ్ళే! ఒక్క మగవురుగులేదు. కొంత మంది చిన్నపిల్లల్ని తప్పిస్తే మొత్తానికి హైదరాబాదులో అన్నిరకాల జాతులకు, కోవలకు చెందిన ఆడవాళ్ళందరూ దాదాపుగా యిక్కడ కనిపిస్తునే వున్నారు. ఇంతమంది ఆడ వాళ్ళని ఒకచోట తన యిరవై యేళ్ళ జీవితంలో ప్రక్షధ మంగా చూస్తున్న వాసంతి ఆశ్చర్యంగా కళ్ళు పెద్దవి చేసు కొని చూస్తోంది. ఒక్క తలలే చూస్తే ఎన్నిరకాలో! తట్టత చుట్టలు చుట్టి వాటిమీద బుట్టెడు పూలు పెట్టిన వాళ్ళు కొంతమంది. అయితే, కొంతమంది అసలే జడ వేసుకోనట్లు భుజాల సగభాగండాకా వదిలేసి అక్కడుంచి రెండల్లులు అల్లినట్లున్నారు. ఇంకా కొంతమంది పీచుల్లావున్న రెండు జడలు వేసుకున్నారు.

కొంతమంది చక్కగా పొడుగాటి జడలు వేసుకుని వాటిపైన నాగరం, చంద్రవంకలాంటివి పెట్టుకుని చివర కుప్పలు వేసుకున్నారు. ఇంకా కొంతమంది నడినెత్తిమీదికి రిబ్బన్ ఫువ్వలా వచ్చేట్లు అదేదో ఆజంకా బొమ్మలా ముడేసుకున్నారు. జుట్టుని ఎన్నిరకాల అలంకరించుకోవచ్చో వాసంతికి తెలిసిపోయింది. ఒక్క జుట్టేకాదు. బట్టలు, బొట్టు

గజలు యెంత నాజూకుగా, యెంత సహజంగా అలకరించు
 కోవచ్చో వాసతికి మొదటిసారిగా అర్థమైంది. జట్టు, కట్టు,
 బొట్టు- ఈ మూడింటికోసం ఆడవాళ్ళు ఎన్నిరకాలు కావా
 లనుకుంటారో, ఎంత తాపత్రయపడాతారో అనిస్తుంది. వీళ్ళని
 చూస్తుంటే ఎంతయినా పుట్టినరోజు ఇంత హడావుడా! చిన్న
 పెళ్ళిచేసినంత. పుట్టినరోజే ఇంతవైభవంగా చేస్తుంటే ఇహ
 పెళ్ళికి యెంత హడావుడి పడ్డారో! బందరు దగ్గర ఓ పక్కా
 పల్లెటూరులో పుట్టిన వాసతికి యిదంతా కొంచెం విచిత్రం
 గానే వుంది. స్టేజీమీదవున్న పాపకి ఆందరూ యేవో బహు
 మతులు తీసుకెళ్ళి యిస్తున్నారు. ఆ పాపకి పక్కగా, వంటి
 నిండా ధగధగమెరిసే రాళ్ళ నెక్లెస్ తో, పట్టుడు వెడల్పుగల
 జరీఅంచు పట్టుచీరతో గట్టిగా బిగించినట్లున్న ఓ స్థూలపాటి
 వయసుమళ్ళిన సువాసిని బహుమతులు తెస్తున్న వాళ్ళ
 వాడిచూపులు చూస్తూ నఖశిఖి పర్యంతం పరిశీలిస్తోంది.
 ఆవిడ ప్రక్కగా నిలబడ్డ ఓ ఖద్దరుచీర ఆవిడ, తెచ్చిన వాళ్ళు
 ఇచ్చిన బహుమతులన్నీ జాగ్రత్తగా ఓ ప్రక్కగా పెట్టోంది.
 ఆలస్యంగా వచ్చి హాల్ లోవున్న ఆడవాళ్ళనిచూసి అలాగే
 గుమ్మందగ్గర నిలబడిపోయిన వాసతి చేతిలోవున్న జెండ్లి
 సోప్ బాక్స్ ఒకసారి తడిమి చూసుకుంది. ఎలా యీ మహా
 సముద్రంలో ప్రవేశించి డాక్టరుగారి భార్య సుకన్యాదేవి
 యెక్కడందో వెతికి పట్టుకోవటం? అసలిలా నలుగురిలోకి
 రావటం అంటేనే వాసతికి భయం! యేవో వ్యక్తిత్వం
 పొగొట్టుకున్నట్లు, తనకేం లేనట్లు జాలిగా, దీనంగా అని
 స్తుంది. అందులోనూ యిలా వంటరిగా ప్రక్కన శేఖరం

లేకుండా రావటం నాసంతికి ఇదే మొదటిసారి. అతనప్రక్కనే వుంటే ఫర్వాలేదు. తనవి, అతనివి అన్ని జవాబులూ అతనే చెప్పకుంటాడు. తనుమటుకు అన్నిటికీ సమాధానంగా చిన్నగా నవ్వుతూ వుంటుంది. అందుకే అసలు ఇక్కడికిగూడా వెళ్ళ నంటే 'కాదుగూడదు, వెళ్ళి తీరాలి' అన్నాడు. రెండురోజుల క్రితం క్యాంపువెళ్తూ జీపులోకూర్చుని బైలు దోబోతూకూడా మరోసారి డాక్టర్ రింటికి పుట్టినరోజుకి తప్పకుండా వెళ్ళిరమ్మన మని హెచ్చరించాడు. అక్కడికి తను చాలా ఆలస్యంగానే వచ్చింది. ఇప్పటికి చాలా హడావుడి తగ్గిపోయి వుంటుంది. సుకన్యాదేవి పెంటనే కన్పిస్తుందేమోనని, అయినా అసలు యింతమంది వస్తారని తనకేం తెలుసు? లోపలికి వెళ్ళాలంటే యేవో భయం వేస్తుంది. ఎలా—ఎవో కలలోచనలతో పరధ్యానంగా నిలబడ్డ పాసంతి "అదేమిటి ఏలా గుమ్మం దగ్గర నిలబడిపోయావేం? లోపలికిరా; రా! యెంతసేపయింది పచ్చి? కేఖరం క్యాంపునుంచి రాలేదా?" అంటూ సుకన్యాదేవి భుజాబట్టి పలకరించటంతో పులిక్కిపడింది. ఆ పెంటనే తన్నితను తమాయించుకుంటూ "అబ్బే లేదండీ! ఇప్పుడే వచ్చాను. మీ కోసమే చూస్తున్నాను" అంది చప్పన కళ్ళు చేతిలోవున్న సోపుబాక్సుమీద వాలుకుంటూ. ఛి, ఛి—యిలా గుమ్మం దగ్గర నిలబడి వుండకూడదు. కాస్తంత ధైర్యం చేసుకుని లోపలికి వెళ్ళి కూర్చుంటే బాగుండేది" అనుకుంటూ "మంచిదానివే! నయం, నే పెంటనే చూశాను కాబట్టి సరిపోయింది. అసలు

చూడకనేపోదునే. మా అక్కయ్య కూతురువచ్చి గుమ్మం దగ్గర పాలరాతి బొమ్మలా నిలబడ్డ ఆ అమ్మాయి "ఎవరు పిన్నీ" అంటే తిరిగి చూశాను" సుకన్యాదేవి నవ్వుకూ వాసంతిని చేయిపట్టి తీసుకొచ్చి ముందువరసలో వున్న ఓ కుర్చీలో కూర్చోబెట్టింది. ఆవిడింక ఏదో చెప్తూండగా "వెళు తున్నానండీ" అంటూ ఎవరో రావటంవల్ల వాసంతిని 'కూర్చో వస్తానని' వెళ్ళిపోయింది.

క్షణంలో వచ్చిన వ్యక్తిత్వం మళ్ళీ పోయినట్లనిపించింది వాసంతికి. ఎవరూ మాట్లాడేవాళ్ళులేరు. వైపెచ్చు దూరంగా కూర్చున్న యిద్దరు ముగ్గురు నై లాన్ చీర అమ్మాయిలు ఒకళ్ళ తర్వాత ఒకళ్ళు వాసంతిని తిరిగి తిరిగి చూసి వాళ్ళలో వాళ్ళు ఏమిటో చెప్పకుంటున్నారు. వాళ్ళు చెప్పకునేదేమిటో వాసంతికి విప్పించటంలేదు. ఒకవేళ తనలా కళ్ళు పెద్దవి చేసుకుని చూస్తుందని 'వేరిమొహంలా వుండి, తెలుస్తూనేవుంది' అనుకుంటున్నారేమో! వాసంతి కళ్ళు వాల్చుకుని చీరెవంక జూసుకుంది. తెల్లటి పాలనురుగులాటి చీరె. ఈ చీరంటే శేఖరానికి చాలయిష్టం. శేఖరం గుర్తుకొచ్చేసరికి వాసంతికి మొహంలో భయం, బెరుకుదనంపోయి వుల్లాసం వచ్చింది. క్యాంపులో ఈపాటికి ఏంచేస్తున్నాడో ఆఫీసులో అతను చాలా గంభీరంగా వుంటాడట, అందరూ భయపడతారని మళ్ళీ ఎవరీ ఏమీ అనడని చెప్తాడు రాజు.

ఎక్కడి తను! ఎక్కడ శేఖరం! అదృష్టం అంశ్చ ఇదే కాబోలు. 'మీ ఆయనంటే సామాన్యంకాదమ్మాయోయి! వెళ్ళికాని ఆడపిల్లల గుండెల్లో మెరుపు. వెళ్ళయిన ఆడ

పిల్లల గుండెల్లో నిట్టూర్పు' శేఖరంకో తన పెళ్ళి స్థిరపడిం
 తర్వాత తనని పెళ్ళికూతుర్ని చేసినప్పుడు కొత్తబట్టలతో
 ఆశీర్వాదంకోసం ననుస్కరించటానికి వెళ్ళినప్పుడు అన్న
 మామయ్య మాటలు తనలా మర్చిపోతుంది ! అప్పుడే
 అక్కడే నిలబడ్డ అక్కయ్య 'యిహ అందరి గుండెల్లోనూ
 నిట్టూర్చే మామయ్యా ! ఒక్క వాసంతి మొహంలోనే
 మెరుపు అతను' అన్నది. ఆ రోజు అవేవో తమాషామాట
 లనుకుంది. కానీ యెంత నిజం! కానీ చిత్రం! అన్నివిధాలా
 వున్న, అతను తనలో ఏం చూశాడో ! జూసేందుకు
 ఏముంది ? అదృష్టం దయతలచి తన ప్రక్కన నిలబడింది.
 అంతే-యివే మాటను తను ఓసారి ఆంటే అతను 'లేదు
 వాసంతి! నీలో నేను చాలా చూశాను. ఏం చూశానో
 చెప్పమని అడగకు. ఒకప్పుడు నాలో వుండి ప్రస్తుతం
 పోగోట్టుకున్నదంతా నీలో చూశాను' అన్నాడు. తన కా
 రోజు, ఆ క్షణం చాలా బాగా గుర్తుంది. ఆ రోజు ఆది
 వారం. రాజ్ కేంద్రంలో కిద్నాయి గార్డెన్ కాటేజ్ రిజర్వ్
 చేయించుకున్నారు. యెప్పుడోగాని శేఖరానికి అంత తీరిక
 దొరకదు. ఆ రాత్రి యెంత బాగుంది! కాటేజ్ ప్రక్క
 నున్న పచ్చగడ్డి మంచుతో తడిసి కొద్దిగా పల్లగా వుంది.
 తెల్లటి వెన్నెల, స్వచ్ఛమైన మనస్సులా—చుట్టుప్రక్కల
 శబ్దమేలేదు. కొంచెం దూరంలో వున్న చెవులపిల్లలు గుస
 గుస తప్ప, కాటేజి మధ్యంగా శబ్దంచేస్తూ దొడ్ల నీళ్ళు,
 వెన్నెట్లో, పచ్చగడ్డిమీద శేఖరం జేబురుమాలు వేసుకుని
 కూర్చున్న తను, తన ఒళ్ళో శేఖరం తల, యెన్ని యుగాళి

అనుభవం కలిగింది తనకి. అలా యెన్నికోట్ల సంవత్సరాలు బ్రతికితే మటుకు విసుగొస్తుందా ? కాలం నిల్చిపోతే బాగుండు ననిపిస్తుంది. ఎలా నిలుస్తుంది కాలం. తనకు చాతనయితే సూర్యుణ్ణి, చంద్రుణ్ణి ఏ లోయల మధ్యకైనా విసిరేది. అవును, వాటి నుంచేగా యీ రాత్రింబవళ్ళు. అవి చెయ్యలేని తను శేఖరం చేతిగడియారంతిసి దూరంగా దాచేసింది. ఆతన్ని గురించి తను యింతగా ఆలోచిస్తున్న యీ క్షణంలో అతనేం చేస్తుంటాడు? ఎందుకోమరి? తను వున్నప్పుడు ఓవిధంగా, లేనప్పుడు ఇంకోవిధంగా వుంటాడు, బహుశా గంభీరంగా వుండటం అలవాటయి పోవటమే కారణం కావచ్చు. రేపు సాయంత్రంగాని రాడు క్యాంప్ నుంచి. రేపు సాయంత్రం యెప్పటికి రాను? మళ్ళీ గడియారమీద కోపం! తన యీ ఆలోచన శేఖరంకి తమాషా! చెప్పించుకుని చెప్పించుకుని నవ్వుతాడు. అతనికి తేలియదుగా-అతనికోసం ఓ మంచివార్త వుందని, పాపం! అన్నం సగిగ్గా సముంచకపోతే వాంతులు చేసుకుంటూంటే ఎంత ఖంగారుపడ్డాడో! అసలు ప్రతి విషయం, ప్రతిమాటా అతను విలువ చేకూరుస్తాడా లేక, తను వ్రాహ్మించు కుంటుందా? మొన్న మటుకు మొన్న— క్యాంప్ వెళ్ళబో తూంటే తనని దగ్గరికి తీసుకుని తొందరగా వచ్చేస్తానని భయపడొద్దని చెప్తూ, 'నేను వచ్చేలోగా నువ్వు కొంచెం సన్నపడాలి' అన్నాడు. అది నిజమే! అంత అన్నం సహించక పోయినా, ఏం తినకపోయినా తను బాగానే వుంది. బంటి రంగుకి కూడా యేదో మెరుపువచ్చింది. తను లావు

అనటం శేఖరానికి యిష్టంలేదని తనకు తెలియకు. అందుకే అంది 'వం లావయితే! అసలు నేను కొంచెంలావు నావుంటేనే బాగుంటానని అందరూ అంటారు అంది 'అబ్బేబ్బే! అదేం కాదమ్మాయి! లావు అయ్యేరోజులు ముందున్నాయి. ఇప్పుడొద్దు నువ్వు లావయిపోయి, కూర్చున్న చోటునోంచికదలకపోతే. "మీది మరీ విచిత్రం! అంత లావెందుకు అవుతాను?"

"ఎంతయినా వద్దు. నేను క్యాంప్ నుంచి వచ్చేసరికి చేతులు చాచుకుని పరుగెత్తుకొన్నావు మాడు. బంగారుతీగలా వుంటావు. లావయితే బాగుండదు నువ్వసలు పరుగెత్తలేవు. పరుగెత్తినా నేను కూడలేను" యిట్టరూ నవ్వుకున్నారు. అంత బాగా వాట్లాడి, అంత ముచారుగా మాట్లాడిన తన్ను దగ్గరికి తీసుకోవటంలో ఒళ్ళు వేడిగా వుందని 'వద్దు. నీకు ఒట్లో బాగాలేదు. నేను క్యాంప్ కాన్సిల్ చేసుకుంటానని కూర్చున్నాను. ఆరోజు అసలు వుదయంనుంచే వట్లో బాగాలేదు. ఆ క్రితంరోజు లేడి డాక్టర్ సుశీలకి ఫోన్ చేస్తే ఆవివలేను. యక్కడికో వెళ్ళిందన్నారు. క్యాంప్ వెళ్ళే హడావుడిలో ఉన్న శేఖరం కూడా పట్టించుకోలేదు. తనూ అంత అసాధోలేదు. ప్రమాణం అయి జీప్ లో సామానంతా వెట్టించి, బట్టలు వేసుకుని పై కట్టుకుంటూన్న శేఖరం తను లోపలికి వెళ్ళి కాఫీతో తిరిగి వచ్చేసరికి పై విప్పి కేబిల్ మీద వారేసి వచ్చి పడక కుర్చీలో పడుకున్నాడు. తనకు తెలియకు. అతను వెళ్ళితే చాలి, చాలా ముఖ్యం అని. డాక్టర్ సుశీల రాగానే విలిపించు

కుంటానని, లేకపోతే నేనే వెడ్డానని ఎన్నో చెప్పి వచ్చిస్తే
 కాని అతను లేచి మళ్ళీ పై కట్టుకోలేదు. “లేదు నేను
 సరిగ్గా చూడనేలేదు. నీ మొహం చాలా క్షుభపోయింది
 తెలుసా” అతని మొహంలో బాధకి తనకు నవ్వు వచ్చింది.
 గానీ అదెంత హాసం! మరో అరగంటలో వెళ్ళిపోయాడు,
 వెళ్ళిన తర్వాత తన కెంత దిగులో! మళ్ళీ అతన్ని కళ్ళతో
 చూస్తూనా అనిపించింది. ఆ మర్నాడు సుశీల వచ్చింది,
 వస్తూనే ఆవిడ వేసిన మొదటి ప్రశ్నకి తనిచ్చిన జవాబు
 లోనే చెప్పేసింది. ఆ తర్వాత పరీక్షకూడా చేసి నవ్వుతూ
 “ఆడపిల్లా-మగపిల్లవాడా?” అని అడిగింది. యెక్కడో
 యేదో ఆలోచిస్తున్న తను ఆవిడ ప్రశ్నకి సమాధానాన్ని
 అంతా గుర్తించకుండానే “ఎవరికి?” అంది. యెవరన్నా
 ప్రసవించారో— ప్రసవిస్తారో అనుకుంటూ యెవరన్నా
 ప్రసవిస్తారు అన్నప్పుడే, చేతి వేళ్ళలో రెండు చూపించు
 పట్టుకోమనటమో, లేక ఆడపిల్లా, మగపిల్లవాడు కావాలా
 అని అడగటమో చేస్తారు. డాక్టర్ సుశీల విరగబడి నవ్వు
 తున్నప్పుడు గాని తనకి గుర్తు రాలేదు. ఆవిడ ప్రశ్న, తన
 జవాబు, ఆవిడ పరీక్ష-అన్నీ క్షణంసేపు గుండె కొట్టు
 కొనటం మానేసింది. ఇహ అసలు కొట్టుకోదేమో అనిపిం
 చింది. కూర్చున్న కుర్చీకి తన శరీరం అంటుకుపోయిన
 ట్లయింది, యేమిటి—తనకా? సాసా! ప్రపంచం అకస్మా
 తుగా మారిపోదేం? వస్తువులన్నీ యిలాగే వుంటాయేం?
 కిటికీ తలుపులన్నా కదలవేం, గాలయినా గట్టిగా వీచదేం!
 ఆకాశంలో మేఘాలయినా పరుగెత్తవేం? గుమ్మం అవతల

వరండా దిగువగా పచ్చటి చెట్లమీదపడి మెరుస్తున్న సూర్య కాంతి పకపకా నవ్వదేం? యేం జరగదేం? యిదేమిటి ఇలా ఆలోచిస్తుండేం తను? “నిజంగానా” జీరపోయిన గొంతుతో డాక్టరు సుశీలవంక చూస్తూ అంది తను. “మీరు బలేకమాషా చూస్తారండీ! కళ్ళల్లో అన్ని భావాలు కదుల్తూ యేమిటి? నిజంగానే చెప్తున్నాను. వారు క్యాంపునుంచి రాగానే మొదట నాకు బహుమతి యిప్పించాలి, కాన్పు అదీ నేనే చూస్తాను” నల్లగా పొడుగ్గా వున్న సుశీల తెల్లటి పళ్ళన్నీ తళుక్ మనేట్లు నవ్వి అంది. ఆవిడవై పే త దేకంగా చూస్తున్న వాసంతికి ఆవిడ చేతిలో ఓ పసికందుని తెల్లటి తువ్వో తుడుస్తూ “మీ పోలికండి—ముక్కు మటుకు తండ్రిది పుణికి పుచ్చుకున్నాడు పాప చాలా ఆరోగ్యంగా వున్నాడు. చూశారా! మీరు నాకు వుంచి బహుమతి యివ్వాలి” అంటున్నట్లు, తను యేదో నుంచంమీద పడుకుని చెవుల్లో దూదితో నీరసంగా పడుకుని ఆసక్తిగా భయంగా ఆ పసిపాపవయిపు చూస్తున్నట్లు అన్పించింది. తనసలు యెప్పుడూ అంతే—వున్న విషయానికి, జరుగుతున్న ఊణానికి పదితలు ముందుకు దూసుకుపోయి ఆలోచిస్తుంది. ఈ ఊణంలో యిప్పుడు జరుగుతున్నదాన్ని గురించి ఎప్పుడూ ఆలోచించదు. జరిగిపోయినవాటిని గురించైనా ఆలోచిస్తుంది. తేకపోతే జరగబోయే వాటిని గురించయినా ఆలోచిస్తుంది. వర్తమానాన్ని గురించి ప్రసక్తే వుండదు, అది గతంగా మారేవరకు, ఏమిటో ఒక్కొక్కళ్ళ స్వభావం. నీతయితే— “జరిగిపోయింది జరగబోయేది నాకు అక్కర్లేదు. జరుగు

తున్నవే నాకు కావాలి. జగిందాంతో మనకు ప్రసక్తి లేదు. అది తిరిగి రాదు. ఎంత గొప్ప అనుభవం అయినా సరే—జరగబోతుండటావా అయోమయం, అర్థంకాదు, మనతోపాటు ముందుకు పరుగెత్తే పెద్దగోడ భవిష్యత్తు. యెప్పటికప్పుడు దానివెనకే వీం వుందీ మనకి తెలియనే తెలియదు. అది తెలుసుకోవాలనే ప్రయత్నంతోనే మనం పరుగెత్తుతుంటాం. చివరకు తెలుసుకోకుండా పోతుంటాం” అంటుంది. దానిది మరీ వేదాంతం. బ్రతుకంటే క్షణంలో సగంట. ఆ క్షణంలో సగంలోనే చాతనయితే యింద ధనస్సులో రంగులన్నీ చూసినట్టు అన్నీ అనుభవించ గలంట. దాని మొహం. మరీ అంత చిన్న వయసులో అంత వేదాంతం వుండకూడదు బాబూ! అలాటి వాళ్ళకి యిల్లూ, సంసారాల: గూడా పట్టవు నీత అదే అంటుంది, “భర్తగాని, పిల్లలు గాని యివన్నీ వో బాధ్యతకొద్ద మనం చెయ్యవలసిన పనుల క్రింద తీసుకోవాలి” అంటుంది. తనకి శేఖరం యెప్పుడూ లోకంగా కనిపిస్తాడుగానీ బాధ్యతగా అన్పించడు. తనకి పిల్లలు కావాలి, భర్తకావాలి, అన్నీ కావాలి. రేపు తనకి కూడా వో పాప పుడితే యిలాగే పుట్టినరోజు చేసుకోదూ! తనెప్పుడు యెలా వుంటుంది? శేఖరం చెప్పినట్లు లావయి, నిండుగా జడమూనేసి మెడమీదకు చుట్టతో వుంటుంది కాబోలు. అమ్మో! యిలా సన్నగా వుంటేనే బాగుంటుంది. చిన్నతనం మనసుంచి వెళ్ళిపోతుంటే యెంత బాధేస్తుంది— అందుకే కాబోలు మనకు తెలియకుండానే మనం పెద్దవాళ్ళం అయిపోతూవుంటాం.

చాలా సేపట్నుంచీ తదేంగా ఆలోచిస్తున్న వాసంతి యెవరోవచ్చి పక్కరించటంతో యీ లోకంలో పడింది. ఆ వచ్చిన అమ్మాయి సుకన్యాదేవి అక్క కూతురు కాబోలు-“పిన్ని మిమ్మల్ని లోపలికి పిలుస్తోంది” అంటూ వచ్చింది. యిదేమిటి ! చాలా సేపయింది. వాసంతి ఖంగా రుగా లేచి నిలబడింది. హోలులో చాలాభాగం ఖాళీ అయిపో యింది. గోడవారగా కూర్చున్న ఆంగ్లోయిండింగున్స్ వెళ్ళి పోయారు. హోలులో చాలాకొద్దిమంది మిగిలారు. స్టేజీగూడా ఖాళీ అయింది. వాసంతి దిక్కులు చూడటం మానేసి తనని పిలవటానికి వచ్చిన అమ్మాయిని “యెక్కడికి రావాలి ?” అంది. లోపలికి, అక్కడ ఫలహారంచేసి వాళ్ళీ వచ్చి కూర్చుందురుగాని, దూరంగా కూర్చుని అంతకుముందు వాసంతినిచూసి నవ్వుతూ ఖబుర్లు చెప్పుకున్న అమ్మాయిల వంక మెడ తిప్పి చూసి నవ్వుతూ అంది ఆ అమ్మాయి. వాళ్ళని చూచేసరికి వాసంతికి మళ్ళా దిగులు ముంచుకు వచ్చింది. వాళ్ళింకా ఆలానే చూస్తూ వున్నారు ‘రండి’ అని పిలుస్తున్న అమ్మాయిలో ఎలాగో లోపలకు వెళ్ళబోయింది. వాసంతి గుమ్మానికి కొంచెం ఇవతల వుండగానే ఆ ముగ్గురు అమ్మాయిలు వాసంతి వైపుకు వచ్చారు. “పరిచయం చెయ్యాలా-ఇదుగో వీళ్ళు నా స్నేహితురాళ్ళింకా! యీమె వాసంతి అని శేఖరంగారి భార్య. వారు మా బావగార, మంచి ఫ్రెండ్స్!” అంది సుకన్యాదేవి పిన్నికూతురు వాళ్ళ ముగ్గు రికి నమస్కారాలు చేసింది వాసంతి. అందులో మధ్య

అమ్మాయి అంది “మిమ్మల్ని చూసింతర్వాత మీతో తప్పకుండా పరిచయం చేసుకోవాలనిపించిందండీ! మీకళ్ళు చాలా బాగున్నాయి, యిందాకట్నుంచీ మీవంకే జూస్తున్నాను.”

వాసంతికళ్ళు క్రిందకి వాలిపోయాయి. అంతద్వైర్యంగా నిర్మోహమాటంగా మొహంమీద చెప్పేస్తున్న అమ్మాయి వంక కళ్ళెత్తి జూడటంకూడా భయమనిపించింది.

“ఈ అమ్మాయి కథలు రాస్తుందిలే, అందుకు అంది” మరో అమ్మాయి “అది అనవసరప్రసంగం” మొదటమ్మాయి కసిరింది. పేరడిగింది. వాసంతి జవాబు చెప్పింది. ఆ అమ్మాయి “పేరు వాసంతికి పరిచయమే. కథలు కూడా బాగానే వుంటాయి. కానీ అమ్మాయి వయసు తక్కువగావుందే— అంతమంచి కథలు రాయడం మొలావస్తుంది అనుకుంటున్న వాసంతికి “పదండి! లోపల పిచ్చి వెయిట్ చేస్తుంది” అంది సుకన్యా దేవి అక్క కూతురు. మరోసారి వాళ్ళ ముగ్ధునికి నమస్కారం చేసి వాసంతి యివతలకు వచ్చింది. అప్పటికే సుకన్యా దేవి బైటకు వచ్చేసింది. “మీరు లోపలకు వెళ్ళండి! జూడు, గిరిజా, వాసంతిని లోపలకు తీసుకువెళ్ళు. ఇక్కడ అహల్యా దేవి వెద్దున్నానంటున్నారు పంపిస్తాను. లోపలికి వెళ్ళు వాసంతీ! సిగ్గుపడకు” మాటలు చెప్తూనే ఆవిడ మాడ వుడిగా వెళ్ళిపోయారు. గిరిజా లోపలికి వెడతూండగా వాసంతి చటుక్కున చెయిపట్టి ఆపి, “మీ అక్కయ్య కూతు అక్కడ ?” అంది చేతిలో వుండిపోయిన సోప్ బాక్స్ గుర్తుకు రావటంతో. “ఎవరూ-జయంతా? అక్కడ ఆ గదిలో వుందే!” అంది గిరిజ ఆగిపోతూ. వాసంతి తలతిప్పి జూసింది. గిరిజ జూపించిన

గదిలో జయంతి, ఆవిడ ప్రక్కన ఆ లావుసాటి ఆవిడ, ఇద్దరు చీర ఆవిడ వున్నారు. “నువ్వొక్క పనిచేసిపెట్టు, నేను వెద్రా వుంటాను. నువ్విది మీ జయంతికిచ్చేసి రా!” అంది.

“అ దేమిటి-మిరివ్వండి!” గిరిజ అనుమానంగా చూస్తూ అంది.

“కాదు-వారిపేరు చెప్పి నువ్విచ్చేసి రా!” బ్రతిమాలు తున్నట్లుగా అంది వాసంతి క్షణంసేపు. వాసంతి మొహంలోకి చూసిన గిరిజ సోప బాక్సు తీసుకొని వెళ్ళింది. అంత త్వరగా ముగించుకుని బైటపడితే అంత బాగుండు—“నది-యిక్కడ యిందాక రక్షకభటుల్లానిలబడ్డ అమ్మాయిలు లేరే, పోయా రే” అనుకుంటూ తలవంచుకునిలోపలికి వస్తున్న వాసంతికి అలాగే తలవంచుకుని గబగబా లోపలుంచి వస్తున్న మరోవ్యక్తి రహితుని తలకొట్టింది. ఇద్దరూ ఒక్కసారి అబ్బ అనుకుని దెబ్బ తగిలినచోటు పట్టుకుని తలెత్తి చూశారు. “సారీ, చూడలేదు” అంది అపతల వ్యక్తి. వాసంతి యెత్తేవుంది. కానీ నాలుగైదు సంవత్సరాలు పెద్దదిలావుంది, పొడుక్కితగ్గ లావుతో, మనిషి హుందాగా వుంది. చాలా అందంగా వుంది. శరీరస్పృహానికి చక్కగా అతికినట్లున సీరె, జాకెట్. కానీ జాకెట్ చేతులు భుజాల దిగువగా పొట్టిగా చాలా బిగు తుగా వున్నాయి. చెంపలకి చీరెరంగుతోకలిస్తే దాక్షిణ్యుల్లా వున్న స్లాస్టిక్ వి వున్నాయి. పెదవులకి రంగుంది. కానీ రంగు వేసుకున్నట్టులేదు, చాలా సహజంగా వుంది.

“సారీ దెబ్బతగిలి. దా?” అంది ఆవిడ సవ్యతూ.

“లేదు. ఫర్వాలేదు” వాసంతిగూడా నవ్వింది.

“వేరీ వేరీ సారీ!” వాసంతిని తప్పించుకుని వెళ్ళిపోయింది ఆవిడ. ఆవిడని యింకా సౌతం చూడటం పూర్తిగాని వాసంతి తలతిప్పి ఆవిడ వచ్చినవైపే చూస్తూండిపోయింది. వెనక నడినె త్రిమిదికి జట్టు మెలితిప్పి చుట్టిన చుట్ట వెనక జాకెట్ కి వీపుమీద డైమండ్ ఆకారంలో బట్టలేదు. ఆ జట్టలేనంతమేర బిసువుగా అందంగా శరీరం కనిస్తోంది. మెడలో గాలుసుండేభాగంనుంచి ఆక త్తిరించిన డైమండ్ ఆకారం మీదుగా పట్టుకుచ్చులు చిన్న చిన్నవి నడుండాకా వేళ్ళాడుతున్నాయి, నడక గూడా బాగానే వుంది వెనుకూ వెనుకూ ఆవిడ ఒకసారి వెనక్కి తిరిగిచూసి యింకా అలాగే నిలబడిపోయి తనవంక చూస్తున్న వాసంతిని చూసి మళ్ళీనవ్వి వెళ్ళిపోయింది. ఆవిడ చూడగానే వాసంతి చప్పున మొహం తిప్పుకుంది. ఇంతలో గిరిజ వచ్చింది. “ఆవిడెవరు?” దూరంగా వెళ్ళిపోయి సుకన్యా దేవితో మాట్లాడుతున్న ఆవిడని చెయిచాచి వేలుపెట్టి చూపిస్తూ అంది. “యెవరూ-ఆవిడా! మా అక్కయ్య క్రెడెంట్, బాంబాయిలో వుంటారు. ఆవిడ భర్త అమెరికా వెళ్ళివచ్చారు. ఆమెగూడా వెళ్ళివచ్చింది” లోపలకు దారితీస్తూ ఆంద గిరిజ.

ఫలహారం అదీ ముగించుకుని గిరిజతో పాలు యివతలకు వచ్చింది వాసంతి. హాలు పూర్తిగా ఖాళీ అయిపోయింది. పెద్ద వర్షం గబగబాపడి ఒక్కసారి తెరిలి వచ్చినట్లుగా వుంది. హాలులో దీపాల గుత్తిక్రిందుగా నిలబడి ఆవిడ, సుకన్యా దేవి యింకా ఏదో మాట్లాడుతుంటూనే వున్నారు. “ఆగండి, మీకు కిళ్ళీ తీసుకొస్తాను” అంటూ గిరిజ మధ్యలో

వెనక్కు వెళ్ళిపోయింది. “ఇక్కడకు రా వాసంతి” దూరంగా నిలబడి సుకన్యా దేవి పిలవడంతో గిరిజ కోసం జూస్తున్నట్లు నిలబడి వాసంతి కదిలి ముందుకు వెళ్ళింది. “ఈవిడ నా స్నేహితురాలు, అమూల్య” ఈవిడ పేరు అమూల్య! మనిషిలానే పేరు గూడా చక్కగా అమూల్యగానే వుంది అనుకుంది వసంత చేతులు జోడించి నమస్కరిస్తూ. “నీ పేరే మిటి వాసంతా!” అంది ఆవిడ బాగా దగ్గరగావచ్చి. ఆవిడ జూపుల్లో యిందాకటి మార్దవం. లాలిత్వం కెండా లేవు. అవేవో చురకలు వేసినట్లు, అవి తగిలినచోట్లా గుచ్చు కుంటున్నట్లు వున్నాయి. ఆవిడలో ఆ మార్పు యెందుకు వచ్చిందో అర్థంగాని వాసంతి అచేతనంగా అలాగే నిలబడి పోయింది. వైనవున్న దీపాల గుత్తిలోంచి వస్తున్న రంగు రంగుల కాంతులు ఆవిడ మొహంమీద నీలంగా, సుకన్యా దేవి మొహంమీద యెర్రగా, తన మొహంమీద తెల్లగా నడుస్తున్నాయి.

“శేఖరం నీకు వెళ్ళికిముందే తెలుసా?” హఠాత్తుగా ఆవిడ చెయిచాచి వాసంతి గడ్డాన్ని మునివేళ్ళతో పట్టుకుని యెత్తుతూ అంది. ఆ యెత్తడం ప్రేమగాకాక, అదేవో ఆసక్తిగా వుంది. అసలు సుకన్యా దేవి ఆవిడకి తనకు పరిచయం చేసిందిగాని, తనకు ఆవిడకు పరిచయం లేదు. కానీ తన పేరు ఆవిడకి తెలిసింది. పోనీ అది ఆవిడకి యివిడ చెప్పి వుండవచ్చు, కానీ శేఖరం సంగతి అదుగురిందేమిటి? గడ్డాన్ని ఆవిడ చేతిలోంచి తప్పించుకోవటానికి ప్రయత్నిస్తూ ఆవిడ భూపులతో కలిసిన తన భూపుల్ని క్రిందికి తిప్పుకుంది

వాసంతి. "కొంచెం సిగ్గులావుండే లేకపోతే కొత్తా?" ఆవిడ గడ్డం వదలకుండానే అంది. పైనుంచి వస్తున్న రంగు రంగుల కాంతులు, యెదురుగుండా యీవిడ వింత ప్రవర్తన, నిశ్చబ్దంగావున్న హాలు, చాలా సేపట్నుంచి కూర్చుని కూర్చుని అలిసిపోయినట్లుగా అదో మాదిరిగా వున్న వాసంతికి అదేదో కలలో యొక్కడో వంటిగా కూర్చుని ఆలోచిస్తున్న ఓ దృశ్యంలా అనిపిస్తోంది. ఆవిడ ప్రశ్నకేదో సమాధానం చెప్పామని అనుకుంటూండగానే హఠాత్తుగా వెనకనుంచి "వసూ!" అదే పిలుపు వినించటంతో ముగ్గురూ వులిక్కిపడి వెనక్కు తిరిగారు. "అరె! మీరా! ఎప్పుడో చ్చారు! రేపుగదూ రావాలిందీ!" గిరుక్కున వెనక్కు తిరిగిన వాసంతి శేఖరాన్ని చూడటంతోనే ఒక్క పరుగులో దగ్గరకు వచ్చింది. "మీరు రేపు సాయంత్రంగానీ రారనుకున్నాను, యెలా వచ్చారు?" సంతోషంతో వికసించిన మొహంతో వాసంతి భర్త చెయ్యి తన చేతిలోకి తీసుకోబోయింది. కానీ శేఖరం వాసంతినిగమనించటంలేదు. అతని జూపులు దూరంగా నిలబడ్డ వస్తువు మీద రెప్పచాల్చుకుండా జూస్తున్నాయి. తన చేయిపట్టుకోబోతూ ఆడ్డుగా నచ్చిన వాసంతిని పట్టి ప్రక్కకు లాగాడు. ఆశించని యీ ప్రవర్తనతో తెల్లబోయిన వాసంతి, శేఖరం జూస్తున్నవైపు జూసింది. దూరంగా రంగు రంగు దీపాల గుత్తికింద నిలబడ్డ అమూల్య తల కొంచెంగా ప్రక్కకు ఒరగపెట్టి అదోరకమైన చిరునవ్వుతో తీవిగా నవ్వుతూ శేఖరం వైపు జూస్తోంది. శేఖరంగూడా జూస్తున్నాడు. కానీ ఖాదగా, అసహ్యంగా కోపంగాన్నాయి ఆ జూపులు,

వాసంతికి అవి పరిచయంలేవు. ఒకటికి రెండుసార్లు, మూడు సార్లు ఆవిడవంక, శేఖరంవంక కొయ్యబొమ్మలా నిలబడి పోయిన సుకన్యాదేవివంక తలతిప్పి చూసింది వాసంతి.

“పద పోదాం!” హఠాత్తుగా భార్య భుజంచుట్టూ చేయివేసి తిప్పేస్తూ అన్నాడు శేఖరం.

“అదేమిటి! రండి, లోపలికి వెళ్తురుగాని” చలనం తెచ్చుకున్న సుకన్యాదేవి ముందుకువస్తూ గబగబా అంది.

“అక్కర్లేదు, ముందు మీరు నాకు చెప్పినట్లయితే వాసంతిని యిక్కడికి రానిచ్చేవాడినికాదు” కఠినంగా జవాబిచ్చిన శేఖరం మరుక్షణంలో వాసంతి చేయిపట్టి ముందుకు గుఱుకుపోయాడు. “ఎవరావిడ? ఎందుకిలా చేస్తారు?” శేఖరం లాక్కొస్తూంటే వచ్చేస్తున్న వాసంతి వెనక్కు తిరిగి చూస్తూ అంది. ఆవిడ యింకా అలాగే నిలబడి వుంది. కానీ యీసారి మొహంలోకి తీవిగావున్న ఆ చిరునవ్వు లేదు.

ఇదు నిమిషాల్లో చేరవలసిన దోవ వదిలి చుట్టూ అరగంటకికాని యింటికి తీసుకురాలేదు శేఖరం. దోవలో మళ్ళీ తనే అడిగింది వాసంతి-“ఎవరావిడ మీకు తెలుసా?” అని. కానీ శేఖరం జవాబు చెప్పలేదు. పెదవులు చిగించి రోడ్డుని తడేకంగా చూస్తున్నాడు మరోసారి డేవో అడగ బోయింది వాసంతి. “నన్ను మాట్లాడించకు. ఆవిడ నాకు తెలుసు, అంతే!” కోపంగా పెళ్ళయిన తర్వాత మొట్టమొదటి సారిగా గట్టిగా కసురుతూ అన్నాడు శేఖరం. వాసంతికళ్ళల్లో గిర్రున నీళ్ళు తిరిగాయి. మధ్యతనేం చేసిందనీ? అసలు యిలా మధ్యలో క్యాంపునుంచి రావటం ఏమిటి? పోనీ వచ్చారు.

కానీ వచ్చారన్న సంతోషం లేకుండా ఇదేమిటి? కళ్ళనుంచి వుబికి బుగ్గలమీదకు జారుతున్న నీళ్ళని తుడుచుకోవటానికి ప్రయత్నించలేదు. తుడుచుకుంటే అతనికి ఏడుస్తున్నట్లు తెలుస్తుంది. అతను రాగానే తను యెన్ని చెప్పాలనుకుంటోంది! అన్నీ పోయినాయి. నిటారుగా కూర్చుండిపోయింది వాసంతి,

“ఇంటికి వస్తూనే అలవాటు ప్రకారంకారుని గేరేజ్ లో పెట్టకుండానే వరండా వెంట్రుముందు వదిలేసి శేఖరం లోపలి కొచ్చి గదిలో, కుర్చీలో కూలబడ్డాడు మాట, పలుకులేకుండా. తనకు సంబంధించినట్లున్న శేఖరాన్ని అలా మొదటిసారిగా చూస్తున్న వాసంతికి అతని దగ్గరకు వెళ్ళే సాహసంలేక హాలులోకిటికి దగ్గర అలాగే నిలబడిపోయింది. ఎవరసలావిడ? శేఖరం యెందుకిలా అయ్యాడు? వాసంతికి తల పగలగొట్టుకున్నా ఆర్థం కావటంలేదు.

గదిలోకి వచ్చేసిన శేఖరం లైటుతీసేసి బూట్లుగూడా విప్పకోకుండా పడకుర్చీలో వాలిపోయాడు. హఠాత్తుగా అతనిలో శక్తి అంతా పోయినట్లుంది. “మళ్ళీ అమూల్య ఎందుకు కన్పించినట్లు? నాలుగు సంవత్సరాలక్రితం రెండు సంవత్సరాల దాంపత్య జీవితంలో నరకం చూపించి తనని కాదని, అసమర్థుడని తీసిపారేసి మరొకరితో కలకత్తా వెళ్ళి పోయిన అమూల్య మళ్ళీ ఎందుకొచ్చింది తన జీవితంలోకి? అమూల్యతో జీవితం కలకత్తానుంచి రాసిన ఆఖరి ఉత్తరం అన్నీ కలిపి తనని, మనశ్శాంతికి దూరంచేసి పిచ్చివాడిలా చేసి దేశాలవెంట తరిమినాయి. ఎలాగో కోల్పోకున్నాడు. పగిలిన హృదయపు ముక్కలు యేరి యిచ్చింది వాసంతి. వాటిని వాసంతి అమాయకపు హృదయం సాయంతో అత్య

పెట్టుకున్నాడు. మళ్ళీ వచ్చింది అమూల్య! అమూల్యని ఎదిరించే సాహసం తన కెప్పటికీరాదా? యిప్పుడు మరోసారి పిచ్చివాణ్ణి చెయ్యటాసాకే పనిగట్టుకు వచ్చిందా అమూల్య? వాసంతి! పిచ్చి వాసంతి, ఇదంతాచూసి ఏమనుకుంటుందో. తన మొదటిభార్య బ్రతికి వుందని వాసంతికి తెలియదు. శేఖరం కుర్చీలో లేచి కూర్చుని "వసూ!" అని పిల్చాడు. 'పిచ్చిపిల్ల! అసలే కాస్తంత వాటిని గంపంతగా వ్రాహించు కుని కళ్ళు పెద్ద పెద్దవి చేసుకుని చూస్తుంటుంది. ఒకవేళ అమూల్య భర్త యిక్కడకు ఉద్యోగరీత్యా వస్తే తను యీ ఉద్యోగాన్ని, యీ ఊరుని వదిలేసి వాసంతుని తీసుకుని యే పల్లెటూరికై నా పారిపోతాడు. "ఇక్కడికి రా, లైటు వెయ్యి!" నెమ్మదిగా వస్తున్న అడుగుల చప్పుడు విని మళ్ళీ వెనక్కువాలి పడుకున్నాడు శేఖరం. వాసంతి లైటువేసి యింకా చేతిని అలా స్విచ్ మీదనే వుంచి శేఖరాన్ని గమనిస్తోంది.

"అలా నిలబడ్డావేం? దగ్గరకురా!" చేయిచాపియిస్తూ అన్నాడు.

"మీరలా ఎందుకున్నారు?" ఆవిడ ఎవరు అనే ప్రశ్న మళ్ళీనాలిక చివరిదాకా వచ్చి ఆగిపోయింది.

"ఎలా వున్నామా? నాకు ఒంట్లో బాగాలేదు, అంతుకే తిరిగి వచ్చేవాను. నిజం! భోంచేద్దాంపద!" లేచి సరిగ్గా కూర్చుని వంగి కాలిబూలు విప్పుకుంటూ అన్నాడు.

ఆరాత్రి అతను నిద్రపోలేదు. వాసంతి కూడా నిద్ర

పోలేదు. చాలా రాతయిం తర్వాత మంచం మీద నిద్ర లేకుండా అటూ యిటూ దొర్లుతున్న అతన్ని చాలాసేపట్టుంచీ గమనిస్తున్న వాసంతి లేచి కూర్చుని “వున్న విషయం ఏమిటో వైకిచెప్పే కొంతయినా మనశ్శాంతి లభిస్తుంది. ఏ విషయం అయినా భార్యతో చెప్పటానికి జంకెందుకు చెప్పండి. మీ ఆనందంలోనే కాదు - మీ బాధలో గూడా నాకు భాగం యివ్వాలి” శేఖరం వాసంతి మాటలకు జవాబివ్వలేదు. కానీ బోర్లగా పడుకుని దిండులో తలదాచుకుని బాధగా అటూ యిటూ కదులుతున్నాడు.

“పోనీండి! మీరంత చెప్పటాని కిష్టం లేకపోతే చెప్పద్దు. మీరు నిజంగా ఒంట్లో బాగాలేకనే తిరిగి వచ్చినట్లయితే నిద్రపోవటానికి ప్రయత్నించండి.” శేఖరం జుట్టులో వేళ్ళు పోనిస్తూ ఆస్వాయంగా అంది.

ఆడవాళ్ళని అనుభవాలు చిత్రంగా యెదిగిపోయేటట్లు చేస్తాయి. యెందుకో రెండుగంటల క్రితం తనకి - యిప్పటికీ చాలా తేడా కనిపిస్తోంది వాసంతికి. ఏదో పెద్దరికం వచ్చేసింది. హఠాత్తుగా వున్నట్లు వాసంతి చేయి తీసుకుని గట్టిగా పట్టుకుని “నువ్వు నాకీ ప్రశ్నకు జవాబు చెప్పు! నేను ఈ ఉద్యోగం, ఈ డబ్బు లేకుండా యెక్కడికి రమ్మంటే అక్కడకు వస్తావా?” అతనేం మాట్లాడుతున్నాడో వాసంతికి అర్థంగావటంలేదు, శేఖరం తిరిగి సరిగా పడుకున్న భార్య చెయ్యి కళ్ళకి ఆస్తుకుంటూ “చెప్ప వసూ! ఏదీ మనిద్దర్ని విడదియ్యలేదని చెప్పు. నువ్వు నన్ను పెళ్ళి చేసుకున్నావని యెప్పుడూ నా ప్రక్క వదలనని చెప్పు! నా మనశ్శాంతి

దూరం కాదని చెప్ప! చెప్పవూ?" కళ్ళు మూసుకొని అంటున్న అతను హఠాత్తుగా కళ్ళు తెరచి రెండు చేతులూ చాచి దగ్గిరకు లాక్కుంటూ "చెప్ప చెప్ప! యెలాటి పరిస్థితులలోనూ నిన్ను వదిలిపెట్టి నీళ్ళని చెప్ప! అబద్ధం! అయినా సరే యిప్పటికిలా చెప్ప! మనసారా చెప్పవూ? తన భుజాలు విరిగి పోతాయేమో నన్నంత గట్టిగా పట్టుకుని పిచ్చిగా చూస్తున్న భర్త కళ్ళల్లోకి లోతుగా, పరీక్షగా చూసింది వాసంతి. అతని కళ్ళు దేన్నో ఒకసారి పోగొట్టుకుని మరోసారి పోగొట్టుకుంటా నేమోననే భయంతో వున్నాయి. "ఆవిడేవరో ముందు చెప్పండి!" శేఖరం చెప్పిన వాసంతిని వదిలేసి మొహం ప్రక్కకు తిప్పుకున్నాడు.

"పోనీ, నన్నేం చెయ్యమంటారో చెప్పండి!" మరో సారి కళ్ళల్లో తిరగబోతున్న నీళ్ళని బలవంకాన ఆపుకోటా నికి ప్రయత్నిస్తూ అంది

"ఆవిడే ఆమూల్య!" - యెలాగో అన్నాడు శేఖరం.

"అవును, అది ఆవిడే పేరు అయితే - ఆవిడేమయినా మీ మొదటి భార్యకు బంధువా?"

"కాదు ఆమూల్యే! నీకు తెలియదు, నా మొదటి భార్య బ్రతికివుందని. నన్ను వదిలేసి పారిపోయిందని" వాసంతికి నోట మాట రాలేదు - 'ఏమిటది, ఏమిటది' మనసులో యెవరో దిగులుగా యేడవబోతున్నారు. "ఆవిడే చచ్చిపో లేదూ?" శేఖరం మొహంలోకి చూస్తూ అంది. వాసంతికి హఠాత్తుగా నీరసం వచ్చేసింది. "కాదు, యేం చెప్పాలో తెలియక మీమామయ్య వాళ్ళకి చచ్చిపోయిందని చెప్పాను,

అబద్ధం ఆడాను. అందులో నా తప్పలేదు వాసంతీ! వింటానంటే, ఓవిక వుందంటే నీకు నీకు ఓ కథ చెప్తాను” దగ్గరగా లాక్కుని గుండెలకి నొక్కుకుంటూ అన్నాడు శేఖరం.

“చెప్పండి!” నీరసంగా అంది వాసంతి. ‘అమ్మాయి వాసంతీ!-అయింది నీపని. ఇహ నీ యిష్టం’ వాసంతి మనసులో గట్టిగా అరుస్తున్నారెవరో. ‘అబద్ధం—అబద్ధం—యే కాదు. యిదో కల-కాసేపటిలో కరిగిపోతుంది. అప్పుడు తను తేచి కూర్చుని శేఖరానికి యిదంతా వర్ణించి చెపుతుంది. యింకోళ్ళు పోట్లాడుతున్నారు. శేఖరం చెప్పడం మొదలు పెట్టాడు.

అమూల్యని అతను యెప్పుడు యెక్కడ చూసాడో సరిగ్గా జ్ఞాపకంలేదు. అప్పటికింకా ఆంధ్రప్రదేశ్ రాలేదు. శేఖరం తండ్రి మద్రాసులో హైకోర్టు వకీలుగా పనిచేస్తూండేవాడు. అవి అతను చదువుకునే రోజులు. అమూల్య ఏకాలేజీలోనూ చదువుకోవటంలేదు. ఇంటరు మూడుసార్లు తప్పి ఇంట్లోనే కూర్చుంది. అమూల్య తండ్రి ఎలక్ట్రిక్ పార్ట్స్ అవీ అమ్మ వ్యాపారం చేస్తుండేవాడు. కారు, పెద్దబంగళా, నాకర్లు చాలా అట్టహాసంగానే వుండేవారు. వస్తుతః ఉత్సాహవంతుడు. పదిమందిని కలుపుకుని యేపని అయినా యిట్టే నరవేర్చే బుది కుశలతగల శేఖరం కాలేజీలోనేగాక ఇవతల సాంఘికంగాకూడా మంచిపేరు తెచ్చుకున్నాడు. అమూల్య ఏదో పెళ్ళిలో దూరంనుంచి చూసింది శేఖరని. ఆ తర్వాత అనుకోకుండా వెంటవెంట ఒకసారి పుట్టినరోజు సార్టీకి, మరోసారి ఏదో పార్టీకి అలా కలుసుకున్నారు. అఖ

రికి బాగా పాచయం చేర్చింది. అనుకుని చెన్నుకోవాల్సింది మహాబలిపురం ఎక్స్‌కర్షన్. దాని తర్వాత శేఖరం కోరిక మీద పక్షి తీర్థం చూడటానికి వంటరిగానే శేఖరం తో వచ్చింది అమూల్య. ఆపైన సినిమాలకి, బీచ్ కి బరుచుగా కలిసి వెళ్ళే వాళ్ళు. అమూల్యకి తనంటే యిష్టం. తనకి అమూల్యంటే యిష్టం. ఇష్టం కాదా మరి! యెంత యిష్టం లేకపోతే యెంత ద్వేషం పుట్టుతుంది! వెళ్ళి చేసుకోమని అడిగాడు. ఒప్పుకుంది. చాలా సహజంగా జరిగిపోయింది అంతా చాలా అద్భుతమైన జంట ఇలాంటవి చాలా అరుదు అని మెచ్చుకున్నారు. తండ్రికి అంత యిష్టం లేకపోయినా గట్టిగా కాదనలేదు, అసలే ఆయన గుండె బబ్బుల్లో బాధపడుతున్నారు. ఎక్కువ రోజులు బ్రతకబోవటంలేదని విస్పష్టంగా తెలుసుకున్న ఆయన యీ కాస్తలో కొడుకుని బాధపెట్టటం యిష్టంలేక సరే నన్నారు. ఆర్నెల్లు బాగానే గడిచిపోయినాయి. వెళ్ళికాకముందు తనకు కన్పించిన అమూల్యలో తను చూసినవి చాలా తాత్కాలికమైనవని శేఖరానికి అర్థంకాసాగింది. కొంతకుదిఅంతే, నలుగురిలో వున్నప్పుడు వోరకంగా, వొంటరిగా వున్నప్పుడు వోరకంగా వుంటాడు. డబ్బుమీద అమూల్యకి గల విషరీతమైనా కాంక్షకి కొన్ని కొన్ని విలువైన విషయాలు అతినిర్లక్ష్యంగా తోసి పారేసే మనస్తత్వానికి శేఖరానికి చిరాకు రాసాగింది దానికితోడు తండ్రి అనారోగ్యం, ఒకే ఒక్కడైన శేఖరం మీద పంచప్రాణాలు పెట్టుకునివున్న ఆయనకొడుకుని క్షణం అవతలకీ, ఇవతలకీ కదలనిచ్చేవాడు కాదు. అది అర్థంచేసుకోలేని అమూల్య శేఖరం తనని కావాలని నిర్లక్ష్యం చేస్తున్నా.

డని బాధపడి యిష్టంవచ్చినట్లు మాట్లాడేది. లెక్కలేనట్లు ప్రవర్తించేది ఎంతో ఉన్నంతగా-ఆదర్శవంతంగా వుంటుంది అనుకున్న అమూల్య యిలా మారటం చూసి శేఖరానికేం చెయ్యాలో తోచలేదు అక్కడికి వోపికపట్టి అమూల్యకి అసలు విషయం అర్థం అయేలా చెయ్యటానికి ప్రయత్నించే వాడు. దాన్నిచాత కానితనంగా తీసుకున్న అమూల్యవాళ్ళతో వీళ్ళతో 'శేఖరంపైకి కన్పించేటటువంటి వ్యక్తిగాదని, ఆతనిలో రెండురకాలున్నాయని, అతన్ని వెళ్ళి చేసుకోవటంలో తను చాలా బుద్ధితక్కువపనిచేసి, ఫలితం అనుభవిస్తున్నా'నని అనేది. అది ఒక్క శేఖరంతోనేకాదు, స్నేహితులతో, అన్నగార్లతో, తండ్రితో అందరితో చెప్పేది. ఆపై నవాళ్ళువీళ్ళు రావటం, శేఖరానికి ఏదో చెప్పబోవటం, దానితో గొడవలు జరగటం—వదిలేసి పుట్టింటికి వెళ్తానని అమూల్య బెదిరించిటం, యీలోపల తండ్రి పోవటం—శేఖరానికి మతిచెడినంత పనయింది. ఓప్రక్క తండ్రి పోయాడనే దిగులు, మరోప్రక్క దాంపత్య జీవితం భగ్నమైందన్న దిగులు, అందరికంటే అతీతంగా అదర్శంగా వుండాలన్న ప్రయత్నం పోయి అందరికంటే అసహ్యంగా అయిపోయింది అనే ఆవేదన— శేఖరం ఆరోగ్యం పాడయిపోయింది. ఈ మధ్యలో మామగారు, బావమరుదులు ఉన్యోగం కోసం ప్రయత్నం చెయ్యమనే వేధింపు. శేఖరం ప్రతిదానికి చిరాకుపడసాగాడు. ఒకరోజు ఏదో డబ్బు విషయంలో పెద్దగొడవ జరిగి అమూల్య తండ్రి దగ్గరికి వెళ్ళిపోయింది. వెళ్ళిపోతూ పోతూ మెళ్ళో మంగళ సూత్రాన్ని తీసి "నువ్వింతచాత కానినాడివని తెలిస్తే చచ్చినా

పెళ్ళిచేసుకునేదాన్ని కాను!" అంటూ మొహాన విసిరికొట్టింది. ఆ వెళ్ళిపోవటం ఆఖరని, అప్పటికే ఆమూల్య మరొకరితో సంబంధం పెట్టుకొని అతణ్ణి పెళ్ళిచేసుకోవటానికి సిద్ధంగా వుందనీ శేఖరానికి తెలియదు. ప్రతివారిలా అతను అమూల్యను తీసుకురావటానికి మామగారిదగ్గిరికి వెళ్ళలేదు. గాయపడ్డ అతని హృదయం కోలుకోవటానికి టైం కావాలంది. శేఖరం తనని తనుతమాయింఛుకుని, నిగ్రహం తెచ్చుకుని, ఆమె యెలా దారికి తీసుకురావాలో నిర్ణయించుకుని, మామగారి దగ్గిరికి వెళ్ళేసరికి అప్పటికి 'నాలుగురోజుల కింతమే ఆమెని ప్రసాదుతో కలకత్తా వెళ్ళిపోయింది. వాళ్ళిద్దరూ పెళ్ళిచేసుకునే సయత్నంలో ఉన్నారని. అతను కొద్దిరోజులలో అమెరికా వెడుతున్నాడని, ఆమెగూడా వెడుతుందని అనవసరంగా ఆమెకోసం వెర్రిప్రయత్నాలు చెయ్యొద్దని, మంచిగా డై వోర్సు చెయ్యటం ఉభయ కటుంబాల పరువు ప్రతిష్టలకి మంచిదని. ఆయన గట్టిగా అరగంబసేపు తెచ్చి రిచ్చాడు, కొయ్యబాణిపోయిన శేఖరం యింటికి తిరిగి వచ్చాడు, ఎలా చేసుకుంటుంది ప్రసాదుని? తనకి ప్రసాదు తెలుసు, తనలో లేనివి ప్రసాదులో ఏం వున్నాయని అతన్ని చేసుకుంటుంది?

తననికాదని అసలు ఎలా చేసుకుంటుందో? కోపంతో అవమానంతో, నరనరం కాలిపోతున్న శేఖరం ఆమె మీద ప్రతీకారం తీర్చుకోవటానికి ప్రసాదు పెళ్ళి విఫలం కావడానికి ప్రయత్నాలు చెయ్యసాగాడు. దాదాపు ఒక నెల పోయింతర్వాత అనుకోకుండా ఆమె దగ్గరనుంచి ఉత్త

రం వచ్చింది. అందులో 'తనమానాన తనని పోనివ్వమని-
 ఒకవేళ తిరిగివచ్చినా తనతో శేఖరం సుఖపడలేడనీ- కనీసం
 యీలా మంచిగా విడిపోనయినా విడిపోతే మళ్ళీ ఎప్పుడన్నా
 కలుసుకున్నప్పుడు స్నేహితులుగా పలకరించుకో వచ్చని
 రాసింది. దానికి శేఖరం జవాబు రాయలేదు. జవాబు రాయ
 లేదని ఆమె పూరుకోలేదు. వెటవెట ఆతనికి ఉత్తరాలు
 రాయటం మొదలుపెట్టింది, వాటిల్లో జీవితంపట్ల తనకున్న
 ఆభిలాష, కోర్కెలు, అన్నీ వివరిస్తూ శేఖరంలో తనకు
 కావలసిన వాటిల్లో యే ఉన్నాయో, ఏం లేవోవివరిస్తూ
 రాసేది. ఉత్తరాలు చాలా సహజంగా, న్యాయంగా ప్లేయి
 న్గా వుండేవి. వాటిల్లో వేటినీ శేఖరం కాదనలేకపోయే
 వాడు. ఆఖరి ఉత్తరంలో రాసింది ఆమె. 'నీలో నేను
 మొదట చూసినవి యిప్పటికీ ఉన్నాయి. వాటిని నేను ఎక్క
 డున్నా యే సమయంలోగూడా గౌరవించి అభిమానిస్తాను.
 కానీ నాకు ముఖ్యంగా కావాల్సినవి నీలోలేవు. అవి వున్నా
 యనీ నన్ను మోసపుచ్చుకోలేను. వొకవేళ అలా మోస
 పుచ్చుకుందామని అనుకుంటే జరిగే ఫలితం నాకు తెలుసు,
 అందుకే నే నిటువయిపు వెళ్ళటంలేదు. నాలో లేనివి ఏవో
 నీకు గూడా తెలుసు నాకు కావాల్సిన విధంగా మారమని
 వినెలా అడగనో—అలాగే నీకు కావాల్సినవిధంగా నేనూ
 మారలేను. ఇలాగయితే ప్రపంచంలో యెన్ని వివాహాలు
 జయద్రథం అవుతాయీ అని నువ్వడిగితే నేను జవాబు
 చెప్పలేను. మనలో నూటికి తొంభై జీవితాలు త్యాగమనే
 చక్రంలో ఆకుల్లా తిరిగిపోతున్నాయి. చాలామందికి అసలు

జీవితం అంటే ఏమిటి, దాన్నెలా అనుభవించాలి అన్న ప్రశ్న
 లేకుండా బ్రతుకుతున్నారు. అలాటి వాళ్ళకి చెయ్యొత్తి నమస్క
 రించవచ్చు. వాళ్ళకే బాధలూ వుండవు. కానీ నేనలాటిదాన్ని
 కాను. నాకు ప్రత్యేకంగా కావల్సినవి కొన్ని ఉన్నాయి. అవి
 పోతే పోయినాయి. కానీ వాటికోసం నేను ప్రయత్నం
 చెయ్యకుండా వుండలేను. ప్రసాదుని నేను చేసుకుంటున్నా
 నంటే అతనేదో మహా పాడిచేశాడని—ధీరుడని— ఆందరికి
 అతీతుడనిగాదు. ఒకవిధంగా అతను నీకంటే చాలా తక్కువే.
 కానీ నీలా అతను జీవితాన్ని నా యిష్టంవచ్చినట్లు అనుభ
 వించటానికి అడ్డురాడు. నేనంటే పిచ్చియిష్టం. అంతవరకే
 తెలుసు అతనికి. అదెంత హాయి! నీలా అతడు తన
 ప్రేమతో బంధించాలనిగాని—ఆ ప్రవాహంలో ముంచాలని
 కాని చూడడు. శుక్రవారం మేం యిద్దరం న్యూయార్క్
 బైలు దేరుతున్నాం. నాకు తెలియని లోకాల్కు యెగరటానికి
 ప్రసాదు నాకు రెక్కలు యిస్తున్నాడు. అంటే— అక్కణ్ణుంచి
 తిరిగి వస్తానని నమ్మకం లేదు, ఒకవేళ తిరిగి వచ్చినా
 మనిద్దరం కలుసుకుంటాం అనే ప్రసక్తి లేదు. జీవితంలో
 మన పరిచయానికి గతమేగాని భవిష్యత్ లేకపోవచ్చు.
 నన్ను తీమించు! నాకు తెలుసు-సువ్వు కోసుతున్న విధంగా
 నేనుండలేకపోయానని, అందుకు నేను దిగులుపడటంలేదు.
 సెలవు!” చాలా విపరంగా రాసిన ఆ పుత్ర రాన్ని చాలా
 కాలం దగ్గర పెట్టుకున్నాడు శేఖరం. ఆమె అమెరికా
 వెళ్ళిపోయింది. తనకు ఉద్యోగం దొరికింది. ఆంధ్రప్రదేశ్

రాకముండే హైద్రాబాదు వచ్చేశాడు. తన సంస్కృతి తన స్వజనానికి సంబంధంలేని నగరం. అనవసరంగా నానుభూతి చూపేవాళ్ళుకాని, జ్వలితంలో వోడిపోయానని, వెక్కిరించేవాళ్ళుకాని, అమూల్యముందు చాతకానివాడనైనానని గుర్తు చేసేవాళ్ళుగాని లేరు. మనసు, మనసుతో పాటు జీవిత విధానాన్ని గూడా మార్చుకుని హైద్రాబాదులో సెటిల్ అయ్యాడు శేఖరం. ఇప్పుడెవ్వరికీ అతనికి పెళ్ళయినట్లు తెలియదు. మళ్ళీ పెళ్ళి చేసుకోమని సలహా యిస్తున్న మిత్రుల్ని తిరస్కరించేవాడు. ఇన్ని విధాలా ఉన్న అతనికి ఆడవాళ్లకు విముఖత్వం యెందుకో ఎవరికీ అర్థం అయ్యేదికాదు. మళ్ళీ ఆడ వాళ్ళతో అతని ప్రవర్తన చాలా మృదువుగా ఆకర్షణీయంగా వుండేది. మళ్ళీ పెళ్ళి చేసుకోగలనని శేఖరం కల్లోగూడా అనుకోలేదు.

తర్వాత చాలాకాలానికి వోసారి ఓ స్నేహితుడు పెళ్ళిచూపులకు తోడురమ్మనమని బందరు దగ్గర వోసల్లెటూరికి తీసుకెళ్ళాడు. ఆ పెళ్ళికూతురే వాసంతి. చాలా శ్రోత్రియ కుటుంబంలో పుట్టిన వాసంతికి పుట్టిన పూరుతప్ప ప్రపంచం తెలియదు. పుట్టుకతో వచ్చిన విజ్ఞానంతప్ప పుస్తకాల ప్రభావం లేదు. అడవి మల్లెలావున్న వాసంతి అమాయకపు మొహంతో - ససిపిల్ల మనస్తత్వాన్ని ప్రతిబింబింప చేసే పెద్ద పెద్ద కళ్ళతో, తల ఎత్తలేని సిగ్గుతో శేఖరాన్ని మొదటి చూపులోనే ఆకర్షించింది. 'పేరేమిటని' అడుగుతున్న శేఖరమే పెళ్ళికొడుకనుకున్న వాసంతి కళ్ళల్లో మెరుపులు కురిపిస్తూ 'వాసంతి' అంది. ఆ అమ్మాయి యేం చెబు

వుకో లేదని, వై నుంచి వాళ్ళు తనహాదాకి తగినవారు కాదని ఆ సంబంధాన్ని తోసిపారేశాడు శేఖరం మిత్రుడు. తర్వాత తనే స్వయంగా యీ సంగతి తెలియపరుస్తూ, తనకున్నవి తెలియపరుస్తూ మీకేమీ అభ్యంతరం లేకపోతే మీ అమ్మాయిని నేను చేసుకుంటానని వ్రుత్తరం రాశాడు.

తిరుగు టపాలో వ్రుత్తరానికి బదులు పిల్ల తండ్రి పరుగెత్తుకొచ్చాడు. తన మొదటి వివాహాన్ని గుర్తించి స్థూలంగా వివరిస్తూ, ఆ అమ్మాయి పోయిందని, మళ్ళీ తనకు పెళ్ళి చేసుకోవా లనిపించలేదని, ఇంత కాలానికి వాసంతి తన మనసులో ఆ కోర్కెని కదిపిందని చెప్పాడు. శేఖరం స్థితి గతులు తెలుసుకున్న ఆయన మొహం విచ్చారింది. పెళ్ళి చూపులకు రావటం కేవలం అమ్మాయి అదృష్టం అని పదే పదే చెప్పి కళ్ళలో నీళ్ళు తిరిగినంత సంతోషం పొంది, ఆయన తిరుగు మొహం పట్టాడు. మరుసటి నెలలో వాసంతి తో శేఖరం వివాహం జరిగిపోయింది.

వాసంతి రాకతో శేఖర్ జీవితమే మారిపోయింది చాలా కాలంనుంచీ ఆధారంలేక ఆడ్డదిడ్డంగా పాకుతున్న మనసుకి పెద్ద ఆధారం దొరికినట్లయింది. కానీ యిదంతా వాసంతికి తెలియదు. సంభాషణలో మూడొంతులు వాసంతివే ఉంటాయి. ఒక వంతులో సగం శేఖరం నవ్వుతూ ఉంటాడు. జీవిత తటాకంలో ప్రశాంతతని పొందిన నీరు తేటగా తేరుకోసాగింది. పాత అనుభవాలు అడుక్కి వెళ్ళి పోయాయి. పూర్తిగా ధైర్యం కలిగింది. హమ్మయ్య అనుకుంటున్న సమయంలో మళ్ళీ రాయి విసరబడింది.

అమూల్య పచ్చింది. ఈసారి నీళ్ళు మలినం అయితే తేర్చటం తనకి సాధ్యంగాదు, అందుకే శేఖరం భయపడ్తున్నాడు. అతన్ని మరీమరీ బాధిస్తున్న విషయం తనమీద అమూల్య ప్రభావం పూర్తిగా పోయిందనుకున్నాడు. కానీ అదేంలేదు. తాత్కాలికంగా ప్రక్కకుజరిగిబడిగివుంది; సమయం చిక్కగానే మళ్ళీ వురుకుతోంది మీదకి. అదీ బాధిస్తున్న విషయం.

చాలా సేపట్నుంచీ యేవేవో చెప్పున్నాడు శేఖరం. అతని గుండెలమీద అలాగే పడుకుని వింటోంది వాసంతి. చెవిదగ్గర టకటకమని గడియారంలా కొట్టుకుంటున్న అతని గుండె-ఒక్కోసారి బాధగా, ఈసారి కోపంగా - యింకోసారి అతి బాధగా రక రకాలుగా మారుతున్న కంఠస్వరం; గదిలో బెడ్ర్ లాంప్ నుంచి తేత నీలంగా వస్తున్న కాంతి అదో రకంగా వుండి గదిలో వస్తువుల్ని తమాషాగా చేసి చూపుతోంది. ఆవన్నీ కలిసి వాసంతికి ఇదంతా అబద్ధం మాయ-శేఖరానికి వెనక యింత బాధ వూడటం ఏమిటి? పచ్చి అబద్ధం అన్నిపించింది, నిజంగానే కథలావుంది.

“నిజం వసూ! నా కిప్పుడు తేలికనిపిస్తోంది నిజంగా నేనింత బాధపడవలసింది గాని, భయపడవలసింది గాని తేదేమోకదూ? ఏమిటి నిద్రపోతున్నావా? ఒక్కమాట గూడా మాట్లాడలేదు, ఇంతసేపట్నుంచీ-చెప్పు!-” భుజాలు పట్టి లేవదీస్తూ అన్నాడు శేఖరం.

“లేదు, లేదు. మీరు చెప్పున్న కథ వింటున్నాను.” నీరసంగా మళ్ళీ అతని గుండెలమీదకి తల నాలుస్తూ అంది వాసంతి, శేఖరం మాట్లాడలేదు. తను తొందరపడ్డాడేమో!

వాసంతికి అర్థం అవుతుందా? చెప్పకుండావుంటే బాగుండే దేమా. అతని చేతులు వాసంతి జుట్టును—బుగ్గల్ని ఆప్యాయంగా నిమురుతూ వుండిపోయాయి. మనసు హఠాత్తుగా వేగంగా ఆలోచించసాగింది. లేదు, లేదు. తనమీద అమూల్య ప్రభావానికి బలమేలేదు. వాసంతి తన ప్రక్కనుంది. వాసంతితో జీవితం ముడిపడిపోయివుంది. వాసంతి కోసం తను కాని—అమూల్యకోసం కాదు. లోకంలోని యితరులలో అమూల్య ఒకటి.

అమూల్య వచ్చి యెదురుగా కూర్చున్నా తను చలించడు. అవును నిజం! అమూల్యకి తనంటే ఏమిటో యింకా బాగా తెలియాలి. వాసంతితో కలిసి ప్రస్తుతం తను అనుభవిస్తున్న జీవితాన్ని చూసి యీర్ష్యపడాలి. తనని గురించి ఆలోచించేందుకు ఒక్క సెకనుకూడా ఖాళీ లేకుండా వాసంతి ఆక్రమించుకుందని తెలియాలి. తను అనవసరంగా ఖంగారు పడుతున్నాడు. యిది మంచికేవచ్చింది. ఒకవేళ యెప్పటికీ అమూల్య యిక్కడే వుండిపోవటం తటస్థిస్తే తను యీ వూరునుంచి ట్రాన్స్ఫర్ చేయించుకుని వెళ్ళిపోతాడు. ట్రాన్స్ఫర్ కుదరదు, చెయ్యము అంటేనా వాసంతిని తీసుకుని ఇంకెక్కడికైనా వెళ్ళిపోతాడు. అంతేకాని అమూల్యని వాసంతి నీడకూడా తొక్కనివ్వడు. ఆలోచిస్తున్న అతను పరధ్యానంగా వున్నవాసంతిని మరింత గుండెలదగ్గరిలో లాక్కున్నాడు.

“నే నొకటి. అడగనా?” చాలానే పటికి మొదటి సారిగా మాట్లాడుతూ అతి నీరసంగా అంది వాసంతి.

“ఏమిటది చెప్పు? ఇహనుంచి నీకు తెలియని విషయ మంటూ లేదు.”

“ఆమె తిరిగిరావటం మీకేమన్నా అన్నిస్తోందా?”

“అంటే?” అర్థంకానట్లు వాసంతి కళ్ళలోకి చూస్తూ అడిగాడు.

“అంటే యేంలేదు. నన్ను వెళ్ళి చేసుకోవటంలా త్వరపడ్డారనిపిస్తోందా మీకు? చెప్పండి! నేను వేరుగా — పరాయిగా అనించటం లేదుగదా! ఇన్నాళ్ళ మన జీవితం ఏం కాకుండా పోదుగా మీకు?”

“ఏమిటి నువ్వనేది?”

“మీరు పడేబాధ చూస్తూంటే ఆమెమీద మీ కింకా అభిమానం వున్నట్లే వుంది. ఆవిడంటే లెక్కలేనటే వుంటే మీ రసలు బాధపడనే పడరు.”

“నీ మొహం అదేంకాదు, ప్రపంచంలో నా కున్నది ఒక్కరే, అది వాసంతి! ఆ వాసంతికి, నాకూ మధ్య అడ్డుగా ఏదీ గాదు, వాసంతి తనంత తాను నన్నక్కర్లే దంటే తప్ప నువ్వు చాలా అలిసిపోయావు. ఇహ పడుకో. నీ కసలిది చెప్పి వుండకూడదు. నే వొట్టి మూర్ఖుణ్ణి! చూడు, నీ మొహంలో ఇండాకటి చిరునవ్వులేదు. కళ్ళు కూడా అనుమానంగా భయంగా వున్నాయి. నువ్వు నన్ను నమ్మలేకపోతే నేనేం చెయ్యలేను వాసంతి! ఆవిడ నాకేం కాదు. ప్రపంచంలో వున్న లక్షమందిలో ఆవిడ ఒకత్తి. నువ్వు అనవసరమైన ఆలోచనలతో మనసు పాడుచేసుకోనని నాకు మాట ఇవ్వాలి. నీ ఆరోగ్యం అసలే సరిగ్గాలేదు. యీ

రెండురోజుల్లో చాలాతీసినట్లు కనిపిస్తున్నావు. డాక్టర్ సుశీల వచ్చిందా? ఏముంది?" వాసంతి చేతుల్ని తన బుగ్గలికి, కళ్ళకి ఆహ్వాకుంటూ అడిగాడు శేఖరం. ఆఖరిమాటకి వాసంతి మొహంలోకి వెచ్చటి ఆవిరి వచ్చింది. 'యెలా చెప్పటా, అతనికి? ఇప్పుడా—యిలాగా—ఉహూ, కాదు. యిప్పుడు కాదు' అనుకుంటూ "రేపు మీరు ఫోన్ చేసి అడగండి!" అంది.

"అదేం! నీకు చెప్పలేదా?"

"చెప్పలేదు" అంది వాసంతి నిర్లిప్తంగా.

తెల్లవారుఝామైంది, చల్లటిగాలి కిటికీలోంచిదూసుకొస్తోంది. బాగా అలిసిపోయిన యిద్దరూ నిద్రకు ప్రయత్నం చేయసాగారు.

మర్నాడు వాసంతి లేచేసరికి బాగా బారెడు పొద్దెక్కింది. తెల్లగా బాగా మెరుస్తున్న యెండ కిటికీ చువ్వల్ని దూసుకొచ్చి లోపల డ్రాయరు, కుర్చీ, పుస్తకాలు వాటి మీద డ్రోందొంది. మంచంమీద బద్దకంగా బరువుగా కళ్ళు తెరిచిన వాసంతికి అంతా కలలా యేదో కద్ద గొడవ జరిగి తను స్పృహ తప్పిపోయినట్లు అనిపించింది క్షణంసేపు రాత్రి జరిగింది, శేఖరం చెప్పింది అంతా వట్టితే ననిపించింది. ప్రక్కకు తిరిగిచూసింది. కానీ శేఖరం లేదు. వళ్ళంతా బరువుగా బాధగా వుంది. జ్వరం తగిలిందని ధర్మామీటర్ చూపింది.

వాసంతి లేచి యివతలకు వచ్చేసరికి శేఖరం హల్లో కూర్చుని కాఫీ తాగుతూ పేపరు చూసుకుంటున్నాడు.

మామూలు ప్రకారం అతనిస్నానం అయిపోయింది. వాసంతి మెల్లగావచ్చి శేఖరం కుర్చీ ప్రక్కన నిలబడింది. “మొలకువ వచ్చిందా? కళ్ళు చాలా యెర్రగా వున్నాయి. ఇంకొంచెం సేపు పడుకోకపోయావా? నిద్రచాల్లేదులా వుందికదూ?” నవ్వుతూ చెయ్యి తీసుకుని ఏదో చెప్పబోతున్నాడు శేఖరం. హఠాత్తుగా వాసంతి వంగి మోకాళ్ళమీద కూర్చుని అతని చేతుల్లో మొహం దాచుకుని ఏడుస్తూ “రాత్రి చెప్పిందంతా అబద్ధంకదూ! అబద్ధం అని చెప్పండి నాకు! నా కేదో భయంవేస్తోంది” అంది.

శేఖరం ఊణంసేపు మాట్లాడలేదు. తర్వాత చాలా తగ్గుస్తాయిలో చాలా నిశ్చలంగా నెమ్మదిగా “అవును, అంతా అబద్ధమే-నీకు కల్పించి చెప్పానులే! రాజావాళ్ళు వస్తారు. వెళ్ళి మొహం కడుక్కోనిరా-యిదేమిట! వేడిగా వుందేం వళ్ళు! జ్వరం వచ్చిందా?” హఠాత్తుగా, ఆదుర్దగా చేయిపట్టి లేవదీస్తూ అన్నాడు.

వాసంతికి జ్వరం బాగానే వచ్చింది. డాక్టర్ సుశీలకి ఫోన్ చేశాడు. అవిడ డ్యూటీమీద వుంది-సాయంత్రం కాని రాలేనని యెవరితోనో చెప్పించింది. ఆరోజు శేఖరం ఆఫీసు మానేశాడు. వాసంతి ప్రక్కనే కూర్చుని చాలా మామూలుగా అవీ యివీ చెప్తూ తమాషాలుచెప్పి నవ్విస్తూ కూర్చున్నాడు. వాసంతిని విడిచి కనీసం ముందు హాల్లోకి కూడా వెళ్ళలేదు. ఇవ్వుం లేకపోయినా శేఖరంకోసం చారూ అన్నం తింది వాసంతి.

బాగా పన్నెండయింది. తన మంచం ప్రక్కన వాలు కుర్చీలో కూర్చొని యేదో పుస్తకం తిరగవేసుకున్న శేఖరాన్ని వున్నట్లుండి అడిగింది—“ఆవిడ సుకన్యా దేవికి తప్ప యిక్కడ యింకెవ్వరికీ తెలియదా!” అని “తెలియదు, నవ్వింక ఆ ప్రసంగం యెత్తోద్దు.” గంభీరంగా అన్నాడు శేఖరం పుస్తకం తిరగవేస్తూ,

వాసంతి ఆ వైన మాట్లాడలేదు. శీతాకాలపు మధ్యాహ్నం పన్నెండు గంటలు చాటుండగానే ఎండ తిరిగిపోతోంది. సన్నగా వీస్తున్న గాలికి గుమ్మావికున్న కర్రెన్ కదులుతోంది. గదిలో గోడమీద వాకిన వాటర్ ప్లాంట్ ఆకుల్ని కిటికీలోంచివచ్చి పిచ్చుక ఒకటి పొడిచి తుంపాలని ప్రయత్నం చేస్తోంది. మధ్యాహ్నం చాలా దిగులుగా ఏదో పోగొట్టుకున్న దానిలా వుంది. మోచేయి దిండుమీద ఆన్ని పడుకుని చేతిలో పుస్తకాన్ని తిరగేస్తోంది వాసంతి. యేదో చప్పున అయిపోయి జరగవలసిందేదో జరిగిపోతే బాగుండు ననిపిస్తోంది. నాటకంలో నీచు నీచుకీ మధ్య యింటర్వ్యూలా వుంది. ఇంతలో ఫోన్ మోగింది. ‘సుశీల’ అంటూ శేఖరం లేచి వెళ్ళి రిసీవర్ తీశాడు. అంతవరకూ పుస్తకం తిరగేస్తున్న వాసంతి కళ్ళెత్తి అతని మొహంలో మారబోయే భావాల కోసం పరీక్షగా చూస్తోంది సుశీల. చెప్పబోయే దేమిటో వాసంతికి తెలుసు జానీ యిప్పు డీ సమయంలో - యిలా - సుశీల చెప్పకుండా వుంటే బాగుండు. అసలు యింకెవరయినా

అయితే బాగుండుననిపిస్తోంది.

“హూ!!” అన్నాడు శేఖరం రిసీవర్ తీసుకుని.

“... ..” అవతలనుంచి యే స్వరం వినించిందో, యేమని వినించిందో తెలియదు. కానీ హఠాత్తుగా శేఖరం మొహంలో గబగబా రంగులు మారాయి. కంఠస్వరంగాడా మారింది. ఫోన్ వైర్ని చేత్తో సాప్ చేస్తూ చాలా గంభీరంగా మాట్లాడటం మొదలు పెట్టాడు. “ఇందులో ఊమా పణ ఏమీ లేదండి! రాత్రి నా ప్రవర్తనకి నేనే చెప్పుకోవాలి. యేదయినా ముందుగా కొంచం ఏమాత్రం తెలిసినా అలాటి సంఘటన జరిగేది కాదు. అందులో మీకు తెలియని రహస్యం యే లేదు.”

“... ..” మళ్ళా అవతలనుంచి యేదో వినించింది.

“అబ్బేబ్బే! మీమీద కోపం యెందుకు? యేమిటి? మాట్లాడాలంటోందా? ఊమింగండి! మా యిద్దరికీ గతమే తప్ప భవిష్యత్తు లేదన్నానని చెప్పండి! యెప్పుడూ యెలాటి పరిస్థితుల్లోనూ మా షుధ్య మాట్లాడవలసిన మాటలేంలేవు. ముందు నా ఈ ప్రశ్నకు జవాబు చెప్పండి! ప్రసాద్ కిక్కడికి ట్రాన్స్ఫర్ అయిందా!... బహో! అలాగా నేను ఒకవేళ ట్రాన్స్ఫర్ అయిందేమో అనుకుంటున్నాను. ఇందులో మీ దగ్గర దాచవలసిందేమీలేదు. ఒకవేళ వాళ్ళు ప్రద్యోగరీత్యా యిక్కడికి వచ్చేటట్లయితే నేను రేపే ట్రాన్స్ఫర్ చేయించు కుని వెళ్ళిపోదాం అనుకుంటున్నాను. మేం యిద్దరం ఒక గ్రూప్లో వుంటూ తెలియకండా వుండటం అసంభవం.”

“.....”

“ప్రస్తుతం వాసంతికి తెలియనివిషయం అంటూ ఏమీ లేదండీ! నిన్న రాత్రివరకూ తెలియదు. కానీ మీయింటిదగ్గ రుంచి వచ్చింత గ్యాత అంతా చెప్పేశాను. ఇప్పుడు నాకు చాలా తేలికగా వుంది” నిట్టూర్పువిడుస్తూ అన్నాడు శేఖరం. మంచంమీద కూర్చున్న వాసంతి రెప్పనాల్చటం గూడా చూచి పోయి తదేకంగా భర్తని గమనిస్తోంది.

“లేదండీ! మీరు గట్టిగా చెప్పండి! ఏమీ కలుసు కోవాల్సింది గాని, మాట్లాడుకోవాలిగాని యేదీ లేదు. నేను వుంటాను. అవును, ఆఫీసుకు వెళ్ళలేదు. వాసంతికి ఒంట్లో బాగాలేదు” ఫోన్ చప్పుడు చేస్తూ పెట్టేశాడు శేఖరం. అంతవరకూ శేఖరంవంక పరీక్షగా చూస్తున్న వాసంతి చప్పున తలతిప్పుకొని కిటికీలోంచి బయటకు చూస్తున్న దానిలా కూర్చుండిపోయింది.

తిరిగివచ్చి కుర్చీలో కూర్చున్న శేఖరం చాలాసేపటి వరకూ ఏం మాట్లాడలేదు. పుస్తకం తిరగేస్తూ యేదో ఆలోచిస్తూ కూర్చుండిపోయాడు. వాసంతిగూడా మేం మాట్లాడలేదు. నాలుగుదాటిపోయింది. రాజుకాఫీ తెచ్చి యిస్తుండగా శేఖరం అన్నాడు “ఇదిగో చూడు రాజూ! దబ్బున యేదయినా టిఫెన్ చెయ్యి, లేకపోతే బజారుకుపోయి ఏదైనా పళ్ళు తీసుకురా! కాఫీచేసి ప్లాస్కోలో పోసివుంచు - మేం అలా డైవ్ కి పోతున్నాం. తిరిగివచ్చేసరికి కొంత ఆలస్యం అవుతుందేమో!” రాజు సరేనని తలూపి వెళ్ళిపోయాడు. వాసంతి

వైపు చూడకుండానే కాఫీ తాగుతూ “నువ్వు త్వరగా తయారుకావాలి వసూ! ఇలా ఇంట్లో కూర్చోవటం నాకు బాగాలేదు. అలా హిమాయిత్ సాగర్ పోదాం - రాజుని క్యారియర్ తో భోజనం కూడా పెట్టమంటాను కారులో. ఈ రాత్రికి తిరిగి రావద్దు. నువ్వు కొంచెం మొహం కడుక్కుని బట్టలేసుకో” శేఖరం మాటలు సాంతం పూర్తికాకమునుపే టెలిఫోన్ మోగింది. కాఫీ తాగుతున్న శేఖరం ప్రశ్నార్థకంగా ఫోన్ వయిపు చూశాడు. కాఫీ తాగటం మానేసిన వాసంతి శేఖరం మొహంలోకి చూడసాగింది.

కాఫీ తాగడం పూర్తిచేసి నిదానంగా లేచివెళ్ళి రిసీవర్ తీసుకున్నాడు “హల్లో” అంటూ.

వాసంతి చేతిలోకప్పు అలాగేపట్టుకుని భర్త మొహంలోకి మళ్ళీ రెప్పవచ్చుకుండా చూడసాగింది.

“ఎవరు?” కొంచెం కటువుగానే అడిగాడు శేఖరం.

“.....”

“ఓ డాక్టర్ సుశీలా! నమస్తే నమస్తే అయిందా డ్యూటీ?” శేఖరం మొహం ప్రసన్నమయింది అంతవరకూ చూస్తున్న వాసంతి చప్పన దృష్టిఅంతా కాఫీ మీదకు మరల్చుకుని జాగ్రత్తగా తాగుతున్నట్లు తాగసాగింది. ‘ఇప్పుడా-ఇప్పుడా- వాసంతి గుండెలు కొట్టుకుంటున్నాయి.

“ఏమిటీ బహుమతా? బహుమతేమిటీ? అహః వాసంతి నాకేం చెప్పలేదే” వెనక్కితిరిగి వాసంతివయిపు చూస్తూ

అన్నాడు. అప్పటికే కాఫీ తాగడంపూ ర్తిచేసినవాసంతికప్పు
వంగి క్రిందనున్న స్టూలుమీదవెట్టేసి పుస్తకంలోకితలమూచ్చి
బొమ్మలు జూడసాగింది.

“అడగమంటారా? ఆగండి అయితే” షాన్ పీస్ని
ఆరచేత్తో మూసి “సుశీల తనకి బహుమతి రావాలంటోం
దేమిటి వసూ దేనికీ?” అన్నాడు.

“యేమో నాకు తెలియదు. ఆవిడనే అడగండి!”
రక్తం అంతా ఒక్కసారి మొహంలోకి వచ్చేసిపట్లు యెర్ర
బడిన మొహాన్ని మరింత దించేసుకుంది వాసంతి.

“మిమ్మల్ని అడగమంటోంది” మళ్ళీ షాన్ లోమాట్లా
డుతూ అన్నాడు శేఖరం.

“ఆ! ఏమిటి! సరిగ్గా వినపడటంలేదు. షాన్, యేమిటి
మీరనేది నిజం. సుశీల చెబుతోంది నిజమేగా వసూ!”
వెనక్కు తిరిగి అడిగాడు శేఖరం. పుస్తకంలోకి మొహం
దించేసుకుంది జవాబుగా వాసంతి.

“థ్యాంక్స్ సుశీలా! మీకు స్పెషల్ పార్టీ యిస్తావని
ప్రామిస్ చేస్తున్నాను. నేను వుంటాను” షాన్ పెట్టెశాడు
అతను.

షాన్ పెట్టేసిన శేఖరం వెంటనే పరుగెత్తుకుని దగ్గరకు
వచ్చెయ్యలేదు. కుణంసేపు అలాగే నిలబడిపోయి భార్యని
చూసి ఆ తర్వాత నెమ్మదిగా వచ్చి మంచంమీద ప్రక్కగా
కూర్చున్నాడు.

“నిజమా వసూ! నా కింతవరకూ చెప్పలేదేం!” తన భుజం చుట్టూ చెయ్యివేసి ఆడుగుతున్న శేఖరం మాటలు వింటూనే వాసంతి చప్పున పుస్తకం వదిలి ఆతని ఒళ్ళో తల దాచుకుంటూ “రాగానే చెప్పాలనుకున్నాను. కానీ టైం దొరకలేదు. అంద లో యీ గొడవలో అసలెలా చెప్పాలో తెలియలేదు”

“నా కోసం నువ్వు ఇంత మంచివార్త దాచుకొని వుంటే నేను నిన్నెంతో బాధించానుకదూ! ఊమించు వాసంతీ!” యేదో అసబోతున్న శేఖరాన్ని చేత్తో వారిస్తూ “ముందు నాకిది చెప్పండి! మీ కెలా అన్నిస్తుంది? సంతోషంగాలేదూ”

“దానికి జవాబు కావాలంటే నువ్వు తలెత్తి కళ్ళు తెరిచి నా మొహంలోకి చూడాలి” అదోరకంగా మారిపోయిన కంఠస్వరంతో అంటున్న భర్తకేసి తలతీప్పి కళ్ళు తెరిచి చూడబోతున్న వాసంతి చెంపలమీద అప్పటికే నిండిపోయి జారిన కన్నీటి బిందువులు పడ్డాయి. వాటిని కొనగోటితో తుడుస్తూ శేఖరం ‘ఇంతకంటే మంచివార్త యింకేముంటుంది నాకు? మనలో చాలా సంసారాలు నూటికి దాదాపు తొంభై పిల్లల మూలంగానే నిలుస్తున్నాయి అంటే అతిశయోక్తిలేదు వసూ! మన సంసారం అలాటిది కాకపోయినా...’వంగి వాసంతి నుదురుమీద ముద్దు పెట్టుకుంటూ అన్నాడు.

భాగా సాయంత్రం అయిపోయింది. శేఖరం, వాసంతి తయారయినారు, గేరేజ్ లోంచి కారుని బయటకు తీసివరండా

ముందుకు తేపటానికి వెళ్ళాడు శేఖరం హాల్లో అతనికోనం చూస్తూ నిలబడిన వాసంతికి—స్లాస్కో, పళ్ళు- భోజనం క్యారియర్ కారులో పెట్టి తిరిగివస్తున్న రాజు సుకన్యా దేవినోకరు వచ్చి యిచ్చివెళ్ళాడంటూ ఒక కవరు యిచ్చి వెళ్ళాడు. కవరు అంటించి వుంది. వైన శేఖరం పేరు వుంది. ఇంతలో వాకిట్లోంచి శేఖరం పిలుపు వినిపించింది. వచ్చి కారులో ప్రక్కన కూర్చుంటూ రాజు యిచ్చిన కవరు యిచ్చింది. “ఏమిటిది” కాదు స్వారు చేయబోతున్న శేఖరం ఆగి కవరు చించాడు. అందులో వుత్తరం వుంది. చదువుకున్న శేఖరం పూర్తి చేసి చదవమన్నట్లుగా వాసంతి చేతికిచ్చాడు. “ఎవరు రాసింది” వుత్తరం తీసుకుని చూచింది వాసంతి. అది ఆమూల్యస్వయంగా రాసిన ఉత్తరం. అందులో యిలా వుంది-

“శేఖరం!

నిన్ను వదిలిపెట్టి వెద్దున్నప్పుడు నేను కాలాఅదృష్టం వంతురాలినని, నిన్ను గెల్చానని అనుకున్నాను. కానీ నేను జెల్తోంది అదృష్టపు శిఖరాలు అందుకోవటానికి కాదని— అఖాతపు లోయల్లో నామరూపాలు లేకుండా జారిపోవటాని కని నాకేం తెలుసు! నువ్వెప్పుడూ అదృష్టవంతుడివే! మొదట నన్ను వెళ్ళి చేసుకున్నప్పుడు లోకం నిన్ను అదృష్టవంతుడిని అంది. నేను విడిచి వెళ్ళిపోయినప్పుడూ అంది. ఇప్పుడూ అంటోంది. ఈ కొద్ది సంవత్సరల్లో నేను మానసికంగా మారాను, కొన్ని వూహల తాలూకు విలువలు గూడా అర్థమయినాయి. అనభవం కాలా పాతాలు నేర్పింది. నిన్ను విడిచిపెట్టినప్పుడు వెళ్ళిన ఆమూల్యను కాను

నేను. అందుకే యిప్పుడు హతాత్తుగా వెళుతున్నాను. నువ్వు
 హైద్రాబాదులో వున్నావని తెలిస్తే నే నీ ఛాయలకి కూడా
 వచ్చేదాన్ని కాదు. తెలియక పాతజీవితాన్ని జ్ఞప్తిచేసుకుని
 కాసేపు కులాసాగా గడుపుదామని సుకన్యాదేవి యింటికి
 వెళ్ళాను. సరిగ్గా అప్పుడే పుట్టినరోజు జరగటం, మీరు
 రావటం నా దురదృష్టం. రాత్రి చాలా బాధపడ్డాను.
 ముఖ్యంగా వాసంతి మొహం నన్ను నిద్రపోనివ్వలేదు. నాకు
 ప్రస్తుతం లేనివి— నేను అజ్ఞానంలో కాలదన్నుకున్నవి
 యిప్పుడు వాసంతికి ఉన్నాయి. ఒక్కసారి నీతో మాట్లాడా
 లని ప్రయత్నించి సుకన్యాదేవి చేతి ఫోన్ చేయించాను.
 గతం తప్ప భవిష్యత్తు లేదన్న నా మాటని నాకు తిప్పి
 చెప్పావు. నీకేం భయమక్కర్లేదు. నువ్వే ట్రాన్స్ఫర్ కో
 ప్రయత్నం చెయ్యొద్దు. నేనే యీరోజు సాయంత్రం వెళ్ళి
 పోతున్నాను, మళ్ళీ యెప్పటికి కనపడనని వాగ్దానం చేస్తూ
 —అమూల్య”

అమూల్య ఉత్తరాన్ని ఒకటికీ రెండుసార్లు చదివింది
 వాసంతి. అప్రయత్నంగా కళ్ళలో నీళ్ళు తిరిగాయి. అవి
 అమూల్య వెళ్ళిపోతోందికదా అనే సాసభూతితో కాదు.
 ఏదో పెద్ద ప్రమాదం జరగబోయి కిగిపోయిందనే సంతృ
 ప్తితో, సంతోషంతో, ఎప్పటిలా తనూ, కేఖరం మిగిలి
 పోయారు కదా అనే ధైర్యంతో, చేత్తో ఉత్తరాన్ని మడిచేసి
 బెటకు చూసింది వాసంతి. కారు హిమాయిత్ సాగర్ వైపు
 రివ్వన దూసుకుపోతోంది. ప్రక్కనుంచి బంజారాహిల్స్
 వెనక్కు భయంతో తప్పుకుంటున్నాయి.

రోడ్డుని తడేకంగా చూస్తూ ఫాస్ట్ గా డ్రైవ్ చేస్తున్న శేఖరం ఒకచేత్తో డ్రైవ్ చేస్తూ రెండో చెయిజాపి వాసంతిని దగ్గరకు తీసుకున్నాడు. అతని కళ్ళల్లో కూడా నీళ్ళు తిరుగుతున్నాయని, అవి నిగ్రహించుకోవటానికి ప్రయత్నం చేస్తున్నాడని వాసంతికి తెలియదు. ప్రక్కకు తిరిగి భర్త భుజంమీద తలదాచుకుంటూ “నిన్న యిప్పైమేకి, ఈరోజు యిప్పైమేకి యెంత అనుభవం పొందాను నేనా! ఒక్క ఇరవై నాలుగు గంటలలో యెంత మారానో” అంది.

“ఒక్కోసారి అంతే వసూ! ఇరవై నాలుగు గంటలే అక్కర్లేదు. ఇరవై నాలుగు సెకన్లుచాలు మారటానికి” నెమ్మదిగా అన్నాడు శేఖరం.